

# 1 TIMOTEO

---

**Pablo Toyase'e, Timoteona**

**1** <sup>1</sup>Yë'ë Pablo, Jesucristo jëjo saokuë a'ë, maire huasoquë Diusu cuañeñepi, cui'ne mai Èjaë Jesucristo mai utejë pa'iquëpi. <sup>2</sup>Maija'quëre pa'ire paji cuasa do'ire yë'ë mamaquë a'ë, më'ë. Jaje pa'ina, iye toya ja'hua toyayë, Timoteo më'ëre. Maija'quëpi cui'ne mai Èjaë Jesucristopi conì më'ëre de'oye necaijë, teaye ñani oiyere, cui'ne jo'cua de'oye pa'iyere isijajë.

**Tayo Ye'yase'ere De'hua Ñañe**

<sup>3</sup>Nuñerepa ye'yama'pë tayo ye'yacohua'ire më'ëpi, jaje ye'yama'pë pa'ijajë caquë jaohua'ire yëhuojaquë cuasani Efeso daripëna pëajë'ë, cuañehuë, yë'ë ja yë'ta' Macedonia saima'në. <sup>4</sup>Aipë coca cocaiye paji, Maija'quë pa'ire paji cajë asa tì'añe. Jaje pa'ina, aipë coca cui'ne aiohua'i pa'ise'e co'ye ye'yama'pë pa'ijajë jaohua'i. Ja cato sa'ñe pëti coca caye a'ë.

<sup>5</sup>Yë'ë cato, de'o joyore papi, de'oye cuasayere papi, cui'ne Maija'quë pa'iji nuñerepa asayepi, paì ñape yecohua'ire oijë pa'ijajë caquë cuañeñë, iye. <sup>6</sup>Iyere yecohua'i yo'oma'pë tayo sani coa cocase'e cacohua'i de'ohuë. <sup>7</sup>Jaje tayo saicohua'ipi pa'ire Maija'quë coca ye'yacohua'i pañu'u, cajë. Yo'ojëta'a huesëyë, iohua'i cayeque. Cui'ne asa tì'ama'pë pa'iyë, iohua'i care payë cajë ye'yayere. Jaje pa'ina, nuñerepa ye'yayë, cuasajë tayoyë.

<sup>8</sup>Maija'quë Moisésre cuañese'e de'oye a'ë, iti cayeje pa'ye ye'yato. Tayo ye'yatota'a co'aji. <sup>9</sup>Jaje pa'ina, Maija'quë cuañese'e de'oye yo'ojë pa'icohua'ini caquë pa'iyë paji. Cuañese'e cato, co'acohua'i asa ja'ñepi pa'iji. Jaohua'i cato Maija'quëre sañope yo'ocohua'ipi, cuañese'ere sehuoma'cohua'ipi, si'si yo'ocohua'ipi, yo'o ma'ñere yo'ocohua'ipi, cui'ne Maija'quëre Èjaëre papi cama'cohua'ipi, coa si'aye Maija'quëre tì'añu'u cajë yo'oyere cue'cucohua'ipi, ja'quëohua'ire huaicohua'ipi, pa'ire huaicohua'ipi, <sup>10</sup>yëquë nomiore, pañita'a yeco ëmëre yo'ocohua'ipi, ëmëohua'ija'a sa'ñe yo'ocohua'ipi, pa'ire tseani yecohua'ina isicohua'ipi, cosocohua'ipi cui'ne care payë cajë coa cosocohua'ipi, cui'ne de'o cocare sañope cacohua'i asa ja'ñepi pa'iji, Maija'quë cuañese'e. <sup>11</sup>Maija'quë de'oquëpi iye de'o cocare huaso cocare pare yë'ëpi quëacaijaquë caquë cuañe nëopi.

### Maija'quë Teaye Ñani Coçaise'e

<sup>12</sup>De'oji, caquë pëpayë, mai Ējaë Jesucristore, i co'amaña yè'ëpi tayoma'è nuñe neja'quë api, caquë tutu isiquë, ite necaiquëre nesiquëre. <sup>13</sup>Yè'è cato ja'në Jesure sañope caquë, sehuosicohua'ire tseaquë, cui'ne co'aye caquë yo'oquë pa'è. Pa'ina, sehuoma'quëpi huesëquë yo'oji cuasani Maija'quëpi yè'ëre teaye ñani oi coçaji'i. <sup>14</sup>Jaje yo'oni mai Ējaëpi yè'ëre jaiye de'oyere isipi, Maija'quë pa'ire paji cuasayere cui'ne pa'ire oiyere Cristo Jesús ja're tsioni pa'ijë, mai payere.

<sup>15</sup>Nuñerepa caye a'è, Cristo Jesús co'acohua'ire huasosi'i caquë iye vejana daise'ere, si'aohua'i asaye pa'iji. Jaje pa'ina, yè'ëre ai jerepa co'aquëni huasopi. <sup>16</sup>Jaje pa'ina, Maija'quëpi yè'ëre teaye ñani oi coçaji'i. Jaje pa'ina, si'aye Jesucristo yo'o juja ma'ñere iñosi'i caquë yè'ëre huasopi. Jaje pa'ina, yure yè'è jeteyo'je ite sehuoja'cohua'ire iñoquë a'è, ti pa'iyë ti'aja'cohua'ire. <sup>17</sup>Jaje pa'ina, Ējaërepa de'oquëre pani ti pani huesë ĩjaëre pani sihuajë pañu'u, juni huesëma'quëni, pa'ije ñama'quëni, cui'ne te'i Diusure pani. Jaje pa'ijaquë.

<sup>18</sup>Maija'quëre quëacohua'ipi ai tsoe mè'ë yo'o ja'ñere case'eje pa'ye de'oye yo'ojaquë caquë cuañeñë, Timoteo yè'è mamaquë mè'ëre. Jaje case'epi coçaina, Maija'quë pa'ire paji cuasaquëni cui'ne de'oyerepa cuasaquëpi de'oyerepa yo'ojë. <sup>19</sup>Yecohua'i iohua'i de'oye cuasajë pa'iyë quëayere sehuocaima'pë yo'ojë, iohua'i Maija'quë pa'ire paji cuasayere ne huesoni co'a de'ohuë. <sup>20</sup>Jaje yo'ohuë, Himeneo cui'ne Alejandro. Jaje yo'osicohua'ini yè'ëpi Satanásna isihuë, co'aye cacohua'ipi Maija'quëre co'aye caye pa'ñere ye'vejajë caquë.

### Maija'quëre Señe Ye'yaye

**2** <sup>1</sup>Iyere du'ru macarepa yo'ojë pa'ijë'ë caquë cuañeñë, si'aohua'ire iye yeja pa'icohua'ire seçacaijë Maija'quë necaiyere de'oji cajë pëpayere, necaire pajë'ë cajë señere, ai teaye cajë señere. <sup>2</sup>Cui'ne pa'ire cuañecohua'ire cui'ne pa'i ĩjaohua'ireje seçacaiye pa'iji, mai sehuosicohua'ipi de'oye josa yo'oma'pëna, sihuajë pa'iyere cajë. <sup>3-4</sup>Jaje pa'ina, Maija'quë maire huasoquëpi si'aohua'li huasosicohua'li pa'ijë i nuñerepa cocare asa ti'ajajë caquë yëquë sète ai sihuaquë ñaji, mai seçacaiye. <sup>5</sup>Te'i api, Maija'quë. Cui'ne te'i api, Jesucristo, pa'i de'osiquë, maire ti'ohua'li pa'isicohua'ini Maija'quë ja're çoni tsoye necaiquë. Yequë peoji. <sup>6</sup>Jesucristopi si'aohua'ire huasoja'a do'ire juni saicaji'i. Jaje yo'oquë iñopi, i oi necaiyere. Ja iñose'ere si'anë ĩrepa pa'iyë asaye pa'iji. <sup>7</sup>Ja coca necaiyere caquë yè'ëre coca quëacaiquëre cui'ne i jëjo saquëre nepi. Judío pa'i peocohua'ire Maija'quë pa'ire paji cuasayere cui'ne nuñerepa cocare ye'yajaquë caquë. Quëare payë. Cosoye pañë.

<sup>8</sup>Yëyë, yè'è si'a hue'ña pa'icohua'ipi emëohua'li Maija'quëre secohua'li pani, de'o jëñapi mëajë, de'o joyore papi, pëti peocohua'ipi, cui'ne yecohua'ire

sañope case'e peocohua'ire papi señere. <sup>9</sup>Cui'ne nomiohua'ijē de'oye caña ju'ijajē, nomiohua'irepa ju'iyepi, co'aye ña cuaño mañere, ěja de'ocohua'i pani, tēto saiperepa naña yoni, curi nese'ere jua nēoni cui'ne jaiye yi'yo se'huoni panita'a jai do'i cañare suñani de'ocore pa'ē cajē yo'oma'pē pa'ijē. <sup>10</sup>Coa ai jerepa de'o co'amaña neñepi iñoñe pa'iji, Maija'quēna iohua'i pa'iyē isisicohua'i pa'iyē. <sup>11</sup>Nomiohua'i cato Maija'quē coca ye'ya hue'ña jo'cuarepa dahuēre ñu'ijē asaye pa'iji. <sup>12</sup>Cui'ne nomiohua'ire ěseyē, jai pa'i tsi'si sitona ye'yaye. Cui'ne ěseyē, ěmēohua'ire meñe quēcoyejē. Coa ai jerepa de'oye jo'cua asaye pa'iji, nomiohua'i cato. <sup>13</sup>Maija'quēpi ai tsoejē Adánni du'ru de'huapi, ja jeteyo'je de'huapi, Evare. <sup>14</sup>Cui'ne du'ruje Adánpi coso cuañoma'ē paji'i. Nomiopi coso cuañoni co'ayena tome huesēo. <sup>15</sup>Jaje pa'iquēta'are nomio huaso cuañoja'coa, iopi mamajēre de'oye ñacaio ai de'huacopi, Maija'quē pa'iji cuasacopi paire oicopi, cui'ne de'oyere pare yo'oco pa'icopi.

### Sehuosicohua'i ějaohua'i Pa'iyē

**3** <sup>1</sup>Sehuosicohua'i ějaē pa'iyē yēquē cato de'o co'amaña yo'oyere pare yēji. Nuñerepa cayē. <sup>2</sup>Jaje pa'ina, sehuosicohua'i ějaē cato de'oye pa'iquēre papi pa'iyē pa'iji, sañope yecohua'ijē caye peoquēpi, te'ore nējore paquēpi, ta'ñe yo'oquēpi, ta'ñe asaquēpi, de'oyerepa pa'iquēpi, cui'ne paipi i huē'ena saijēna, si'anē de'oye pēpaquēpi, cui'ne de'oye ye'yaquēpi pa'iyē pa'iji. <sup>3</sup>Coño cuepema'quēpi, uihuaye yēma'quēpi, paire de'oye yo'oquēpi, jo'cua de'oye pa'iyē yēquēpi, cui'ne curire oima'quēpi pa'iyē pa'iji. <sup>4</sup>De'oyerepa i huē'e pa'icohua'ire cuañequēpi pa'iyē pa'iji. Mamajēpi i cuañeñe de'oye sehuocohua'ipi, cui'ne ite ějaēre ñajēna, pa'iquēpi. <sup>5</sup>Jaje i huē'ere de'oye cuañema'quē pani, ¿me cui'ne Maija'quēre sehuosicohua'ire de'oye ñacaija'quē a'ni, huesēquē pani? <sup>6</sup>Jaje pa'ina, co'aji, sehuosicohua'i ějaē pa'iyē, yure maca sehuosiquēpi. Yure maca sehuosiquēpi coa jerepa pa'i a'ē cuasayese'e timēni yo'oquē huati ne huesē sitona cui'ne ne huesēye pa'i do'ire. <sup>7</sup>Cui'ne yequejē sehuoma'cohua'ipi de'oquē api cajē ějaēre ñaquēpi pa'iyē pa'iji. Jaje pa'ipi huati huaterē nesicona, cuēni dema'ē cui'ne co'aye cama'pēna pa'ija'quē api.

### Sehuosicohua'i Coçcaicohua'i Pa'iyē

<sup>8</sup>Jaje cui'ne sehuosicohua'ire necaicohua'ijē yecohua'ipi ějaohua'ire ñajēna, pa'icohua'ipi pa'iyē pa'iji, iohua'i ca nēose'ere si'a yē'quē maca yo'ocohua'ipi, cui'ne coño cuepema'cohua'ipi, cui'ne cosojē curiquē nema'cohua'ipi pa'iyē pa'iji. <sup>9</sup>Maija'quē iñosi cocare mai sehuoyere de'oye de'huacohua'ipi, pa'iyē pa'iji. Mai cuasa joyopi sañope caye ti peocohua'ipi. <sup>10</sup>Du'ru macarepa neñañe pa'iji, jaohua'ire. Neñajēna, caraye peojē, yureta'a sehuosicohua'ire necaicohua'i pa'iyē pa'iji. <sup>11</sup>Cui'ne nējohua'ijē yecohua'ipi ějaohua'ire ñajēna, pa'icohua'ipi, cui'ne co'a cocare asani yecohua'ina se quēama'cohua'ipi, ta'ñe yo'ocohua'ipi, cui'ne iohua'i ca nēose'ere si'aye

de'oye yo'ocohua'li pa'iyē pa'iji. <sup>12</sup>Maija'quēre sehuocohua'ire necaiquē cato te'ore nējore paquēpi, ī mamajēre cui'ne ī huē'e pa'icohua'ire de'oye cuāñequēpi pa'iyē pa'iji. <sup>13</sup>Sehuosicohua'ire necaicohua'ipi iohua'li yo'oyere de'oye necohua'li pa'ito, yecohua'ipi de'ocohua'li a'ē caja'cohua'li a'ē. Cajēna, ai jerepa sihuajē quēcōjē Cristo Jesús cocare quēcacaija'cohua'li a'ē.

### Maija'quē Iñose'ere Mai Sejē Pa'iyē

<sup>14</sup>Esa sani ñañe yēyē, mē'ēre. Jaje pa'iquēta'are toyayē, iye. <sup>15</sup>Yē'ēpi tsoe nēiquē pa'ito, mē'ēpi Maija'quē pai tsēcāpēre de'oye yo'oye asasiquēpi de'oye yo'ojaquē caquē toyahuē. Maija'quē huajēquērepa tsēcōhua'ini cayē. Nuñerepa cocare pajē nejocai ma'ñe cajē sañope yo'ocohua'ini. <sup>16</sup>Mai sehuojē señe jaiyere pa'ē, pai asa tī'a ma'ñe.

Cristopi paije pa'i daji'i,  
 Maija'quē joyopi quēapi, ī pa'iyere.  
 Huiñaohua'ipi ite ai cuasajē ñahuē.  
 Si'a yeja pa'icohua'ire quēahuē, ī coca.  
 Quēcājēna, paipi ite sehuohuē.  
 Maija'quēpi ite ī de'o huē'ñare pana sapi.

### Maija'quēre Cuasase'ere Jēcōcōja'cohua'li A'ē

**4** <sup>1</sup>Tiñarepa quējai, Maija'quē joyopi ñeje: Tēji mu'seña jai pai Maija'quē pa'iji cuasayere jēcōcōja'cohua'li a'ē, caquē. Coa coso joñoa ye'yayere tuijē, huatiohua'li ye'yayere ye'yejē. <sup>2</sup>Jaje yo'ojē, quēna tarapē ucopi ēo huesose'eje pa'iohua'ipi de'oye pa'iyē ti cuasama'cohua'ipi cayere asaja'cohua'li a'ē, nuñerepa pa'ima'cohua'ipi coso paipi ye'yayere. <sup>3</sup>Jaohua'ipi huejaye co'aji, caja'cohua'li a'ē, cui'ne aiñere ēseja'cohua'li a'ē, nuñerepa coca asacohua'ipi de'oji cajē Maija'quēre pēpajē sejē ai ja'ñere de'huase'ere. <sup>4</sup>Jaje pa'ina, si'aye Maija'quē de'huase'e de'oye a'ē. Jaje de'oyere maipi coeye co'aji. Jaje pa'ina, coa ai jerepa Maija'quēni de'oji cajē pēpajē itire pajē cui'ne aiñe de'oji. <sup>5</sup>Maija'quē cocapi cui'ne mai ite señepi de'oyerepa necaiji.

### Jesucristo De'o Jo'yaērepa Pa'iyē

<sup>6</sup>Mē'ēpi iyere Maija'quē do'lijēre ye'yaquē, cui'ne mē'ēje Maija'quē pa'ire paji cuasayere ani huajēquē pa'li cui'ne mē'ēre ye'yase'ere yo'oquē pa'ini, Jesucristo de'o jo'yaērepa pa'ija'quē a'ē, mē'ē. <sup>7</sup>Jaje pa'ina, ti asacaima'ē pa'ijē'ē, iye yeja aipē coca huesējē caye. Maija'quē co'amaña necaiyere pare yo'oquē ye'yejē'ē. <sup>8</sup>Mē'ē tutu quē'i pa'ija'quē caquē ai cuasajē yo'oye a'ri maña cōcayē a'ē. Maija'quēre de'oyerepa pa'iyē cato iye yeja pa'iyē, cui'ne jeteyo'je pa'li ja'ñeje cōcayē a'ē. <sup>9</sup>Iye caye nuñere pa'ē. Jaje pa'ina, si'aohua'li asacaijē sehuoye pa'iji. <sup>10</sup>Jaje pa'ina, ī co'amañare tuturepa yo'ojē nejē pa'iyē, Maija'quē huajēquēre pana quēcō pajē, si'aohua'ire ite sehuocohua'ise'ere huasoquēna.

<sup>11</sup>Jaje pa'ina, iye cocare cuañequë ye'yaye pa'iji, më'ë. <sup>12</sup>De'hua ñaquë pa'ijë'ë, më'ëre posëni co'aye cajë cue'cuejë. Jaje pa'ina, më'ë coca cayepi, më'ë yo'oyepi, pa'ire oiyepe, Maija'quë pa'ire paji cuasayepi, cui'ne nuñerepa de'oyese'le yo'oquë pa'iyepi iñojë'ë, sehuosicohua'ire. Iohua'ijë më'ë pa'ieje pa'ija'cohua'ire. <sup>13</sup>Ja yë'ta'a yë'të ti'ama'në Maija'quë toya pëpëre si'a pa' sehuosicohua'i asajëna, ñaquë quëajë'ë. Jaohua'ipi jerepa yëjë yo'o jujama'pë pa'ija'cohua'ire. Jaje ye'yajë'ë. <sup>14</sup>Maija'quëpi quëaquëna, sehuosicohua'i ëjaohua'i jëñapi më'ëna patojë sëcacajëna, Maija'quëpi ta'ñe yo'o ja'ñeje isise'ere de'hua ñacai itire yo'ojë'ë.

<sup>15</sup>Jaje pa'ina, iye de'o co'amañase'le yo'oquë pa'ijë'ë, de'oyere yo'oquëpi seña maca de'oquë pa'ina, si'ahua'i ñaja'cohua'ire. <sup>16</sup>Më'ë pa'ie, cui'ne më'ë yecohua'ire ye'yaye de'hua ñaquë, si'aye ocue pa'i macarepa yo'oquë pa'ijë'ë. Jaje më'ëpi iyere yo'oquë co'ye huaso cuañoquëna, cui'ne më'ë caye asacohua'ijë huaso cuañoja'cohua'i a'ë.

### Sehuosicohua'i De'oye Yo'ojë Pa'ie

**5** <sup>1</sup>Aire tutu cama'ë pa'ijë'ë. Coa ai jerepa më'ë ja'quëre yëhuoyeje pa'ye caquë yëhuojë'ë. Posëohua'ini më'ë yo'je tsire yo'oyeje pa'ye yo'ojë'ë. <sup>2</sup>Ai nomiohua'ini më'ë ja'core de'oye yo'oyeje pa'ye yo'ojë'ë. Cui'ne nomi tsini më'ë yo'je tsì nomiohua'ire cuasaquë yo'oyeje pa'ye yo'ojë'ë, co'aye cuasaye peoyepi.

<sup>3</sup>Necaicohua'ire peocohua'ini hua'jeohua'ire cöcäjë'ë. <sup>4</sup>Jaje pa'iquëta'are hua'jeopi mamajëre cui'ne naje tsire paco pa'ito jaohua'ipi cöcäiye pa'iji, iohua'i tsëcapë acore. Jaje yo'ojë pëca ja'quëohua'ire cui'ne ñecuëohua'ire saija'cohua'i a'ë, ai de'huasi do'i. Jaje cöcäiyere Maija'quë sihuaquë ñaquë api. <sup>5</sup>Jaje pa'ina, cöcäicohua'ire peocopi te'o maca nëasicoa, hua'jeorepa. Jaje pa'iope Maija'quëpi cöcäija'quë api cuasaco mu'seña cui'ne ñamiña seo pa'lico. Jaje seo pa'iconi cöcäiye pa'iji, sehuosicohua'ipi. <sup>6</sup>Jaje pa'iquëta'are hua'jeopi si'aye io capë yëyere yo'orojaico cato tsoe ju'isicoa, huajëco pa'licota'a. <sup>7</sup>Iyere yo'ojë'ë caquë cuañejë'ë, nuñerepa de'oyese'le yo'ocohua'i pa'ija'cohua'ire. <sup>8</sup>Jaje pa'ina, sehuosiquëpi i huë'le acohua'i pa'iyere cuasama'ë, de'oye ñacaima'quë pani, sehuoma'quëre seña maca co'aque pa'ie pa'iji. Jaje pa'i pani sehuosiquë a'ë ca ti'añe peoji.

<sup>9</sup>Hua'jeohua'ire toya pëpëna toyaye pa'iji, sesenta ometëca pacopi cui'ne te'ire ëjëre pasiconi. <sup>10</sup>De'oye yo'ocona, yecohua'ipi ñasiconi, mamajëre de'oye ai de'huasiconi, io huë'ena do'i daicohua'ire de'oye pëpaco pa'isiconi, sehuosicohua'ire nëcañoa tsoacaisiconi, ai yo'ocohua'ire cöcäio pa'isiconi, jaje si'aye de'oyese'le nesi'i cato yo'oco pa'isiconi, toyaye pa'iji.

<sup>11</sup>Nomi tsipi hua'jeohua'i pa'ito toyama'ë pa'ijë'ë, hua'jeohua'ire toya pëpëna. Iohua'i capë yëyepi pa'ina, huejañu'u cajë yo'ojë Cristore tuiye jeoni, <sup>12</sup>iohua'i necañu'u ca nëose'ere ne ti'ama'pë jai do'i quë'iohua'i de'ocohua'i a'ë. <sup>13</sup>Cui'ne yequeje, huë'ña ñape cu'ijë josaohua'i de'oni,

cui'ne co'a coca cacohua'i de'oni coa si'aye yo'ojë ti caye pa'ñe pa'yere carojaicohua'i a'ë. <sup>14</sup>Jaje pa'i do'ire nomi tsipi hual'jeohua'i pani huejajajë cayë, huejani mamajëre pajë, huë'e ñacaicohua'i pa'ijajë. Pa'ijëna, huatije cue'cuema'ë pa'ija'quëre. <sup>15</sup>Jaje pa'ina, yecohua'i nomi tsj hual'jeohua'ipi Cristore tuiye jeoni huati ëjaëna pe'te huesëhuë.

<sup>16</sup>Sehuosi nomiopi io tsëcapë acohua'ini hual'jeohua'ire pani cöcaiyë pa'iji. Sehuosicohua'ipi cöcaija'cohua'i a'ë cajë uteye peoye. Sehuosicohua'i cato cöcaicohua'ire peocohua'ini cöcaicohua'i a'ë.

<sup>17</sup>Sehuosicohua'i ëjaohua'ire ai oiye pa'iji, sehuosicohua'ire de'oyerepa sacohua'ipi, cui'ne Maija'quë cocase'e quëajë de'oye ye'yacohua'ire. <sup>18</sup>Jaje pa'ina, Maija'quë toya pëpë caji: "Duruhuequë yë'opo sëama'pë pa'ijë'ë, ise'equë ai tsa'cujaquë." Cui'ne yequeje caji: "Co'amaña nequëre saïne pa'iji, i yo'o do'i."

<sup>19</sup>Sehuosicohua'i ëjaëre sañope co'aye caye pa'ito asama'ë pa'ijë'ë, cayahua'i panita'a toasöcuhua'i i yo'ose'e ñacaicohua'ipi peoto. <sup>20</sup>Ja yë'ta'api co'ayere yo'ojë pa'icohua'ireta'a yëhuo quëcojë'ë, si'aohua'i ña hue'ñana. Yecohua'ijë jaje yo'oye co'aye a'ë cuasajë ca'raja'cohua'ire. <sup>21</sup>Cuañëñë, më'ëre, mai Diusu cui'ne mai Èjaë Jesucristo, cui'ne huiñaohua'i i sahuasicohua'i ña hue'ñana, iye cuañese'ere te'ohua'ise'ere yeque yo'oma'ë, si'aohua'ire si'a yë'quë macarepa yëhuojaquë caquë. <sup>22</sup>Jaje pa'ina, më'ëpi yecohua'ire esarepa patoquë secacaiye pajë'ë, iohua'i co'aye yo'o do'ire sai coñe pa'iji. De'oyerepa cuasani yo'ojë i aye co'ayere yo'oma'quërepa pa'ijë'ë. <sup>23</sup>Ëtapë a'si ju'liquë sëte ocose'e ucuma'ë pa'ijë'ë, o'sa cönoje a'ri maña ucujë'ë, më'ë ëtapë cöcai ja'ñe.

<sup>24</sup>Yecohua'i co'aye yo'oye si'a pai tiñarepa ñaïne pa'iji, ja yë'ta'a iohua'i yo'ose'e ña de'hua hue'ña saima'ë. Yecohua'i co'aye yo'oyere jeteyo'je dahuëre asaye pa'iji. <sup>25</sup>Jaje cui'ne de'oye yo'oyeje yequere tiñarepa ña cuañoñe pa'iji. Yequere ñama'pë pa'ise'ere jeteyo'je ñaïne pa'iji. Si'anë yahuese'epi pa'i carajaiñe peoji.

**6** <sup>1</sup>Co'amaña necaija'cohua'ire jo'ya nesicohua'i pani mësarü ëjaohua'ire ca'rajë ñajë'ë, jaohua'ipi co'aye Maija'quë mamire cui'ne i coca mai ye'yayere sañope cama'pë pa'ija'cohua'ire. <sup>2</sup>Panita'a co'amaña necaija'cohua'ire jo'ya nesicohua'ipi sehuosicohua'ini ëjaohua'ire pani jeoma'pë pa'ijë'ë, sehuosicohua'i a'ë cajë, ëjaohua'ire ñajë paye. Maija'quëre sehuosicohua'ipi te'e Maija'quë do'ijëpi paire oicohua'ipi, co'amaña ne cuañoñe sëte jerepa de'oye necaiye pa'iji. Jaje caquë iyere ye'yaquë quëajë'ë.

### Pa'iyë Cui'ne Mai De'oye Cuasayë

<sup>3</sup>Yequë paipi mai Èjaë Jesucristo ye'yase'ëje pa'ye ye'yama'ë, cui'ne mai nuñerepa Maija'quëre sejë yo'oyeje pa'ye ye'yama'ë pani, <sup>4</sup>huesëquëpi ye'yaji, jerepa pa'i a'ë cuasaquëpi. Jaje pa'ipi ju'i dahuëje pa'ye paji, sañope ca ëayere. Jaje pa'ina, japi si'aye co'ayere cuasayë huëoji: yecohua'i payere ëa ñajë pëti

ëaye cuasaye, te'e cuasa ma'ñe co'acohua'i a'è cajë te ju'iñe, coa cacohua'i a'è cuasaye. <sup>5</sup>Jaje cuasacohua'ipi sa'ñe pëti coca ti jeoma'pë cajë pa'iyë, nuñe cuasama'cohua'i ja're, nuñerepa coca asa ti'ama'cohua'ipi, Maija'quère sehuoni pa'iyë ye'yaye curi neñe a'è cuasacohua'i ja're. Jaje uihuayë. <sup>6</sup>Jaje pa'iquëta'are, co'amaña pa'ina, cui'ne peoquëna, sihuaquë pa'iquëse'ere, Maija'quère sehuoni pa'iyë ye'yaye, jaiye curi neñeje pa'ye pa'iji. <sup>7</sup>Mai iye yeja dai maca co'amaña peocohua'i daë'ë. Daisicohua'ipi cui'ne mai ju'i maca iye yejapi peocohua'i saija'cohua'i a'è. <sup>8</sup>Jaje pa'ina, maipi aó maña cui'ne mai ju'i caña pani sihuajë pañu'u. <sup>9</sup>Jaje pa'iquëta'are jaiye curiquë pañu'u, cacohua'i cato jaiye do'i peoyere yëyena quëcoma'pë huati huaterë nesiconacacayë, iohua'ire co'a de'huaquë, de'oye pa'ise'ere nejocaiyena, ti ne huesë hue'ñana sayena. <sup>10</sup>Jaje pa'ina, curiquë oiye cato si'aye co'aye cuasaye huëoye a'è. Jaje yecohua'i jaiye curiquë yë do'ire Maija'quère pa'ire paji cuasase'le jeoni ai yo'oyena ne huesëni ai yo'ojë pa'iyë.

### De'oye Maija'quë Cocare Quëaye

<sup>11</sup>Jaje pa'iquëta'are Maija'quë jo'yaë sëte si'aye co'ayerë coequëpi nuñerepa yo'oquë pa'ijë'ë, Maija'quère necaiquëpi, pa'ire paji cuasaquëpi, pa'ire oiquëpi, yo'o jujama'quëpi, cui'ne jerepa pa'i a'è cuasa joyo peoquëpi. <sup>12</sup>Ti pani huesëjaquë caquë Maija'quëpi më'ère sahuani soipi. Soisiquëpi Maija'quë pa'iji, mësarü cuasayerë de'oyerepa quëahuë, jai pa'i asajëna. Jaje pa'ina, Maija'quë pa'iji cuasayepi de'oye yo'ojë'ë, ti pa'iyere pacohua'ipi. <sup>13</sup>Jaje pa'ina, Maija'quë si'a co'amaña pa'iyë isiquë cui'ne Jesucristo Poncio Pilatore de'oyerepa i pa'iyë quëcoquë iñosiquë ña hue'ñana cuañeñë, më'ère. <sup>14</sup>Yëhuo quëcoyë peojaquë cani de'oye yë'ë më'ère cuañese'le sehuocai yo'ojë'ë. Yequë pönani yo'oma'ë pa'ijë'ë, mai Èjaë Jesucristo dai macaja'a. <sup>15</sup>Iti yo'o maca ti'aëna, Maija'quëpi si'aye iyere ne de'hua saoja'quë api, te'i si'aye pa'irepa de'o Diosu tutu quë'ipi, cuañecohua'i mëñe Èjaëre papi, cui'ne ëjaohua'i mëñe Èjaëpi. <sup>16</sup>Jaë api, te'i ti ju'ima'quë, pa'i tsioja'ima'tore mia hue'ñare pa'iquë, te'e pa'i macajë ñama'quë, cui'ne ña ti'añeje ti peoquë. i tse pa'ijaquë si'anëpi, Èjaërepa pa'iyë cui'ne i jerepa tutu quë'i pa'iyë! Jaje pa'ijaquë.

<sup>17</sup>Cuañejë'ë, jaiye iye yeja co'amaña pacohua'ire, jerepa pa'iohua'i a'è, cuasama'pë pa'ijajë, cui'ne iohua'i co'amañana quëcoma'pë pa'ijajë. Ja cato coa carajaiñe a'è, coa ai jerepa Maija'quëna quëcojë pa'ijajë, mai pa ja'ñere caquë coa si'aye jaiye isiquëna. <sup>18</sup>Cuañejë'ë, cui'ne de'o co'amañare yo'ojë jaiye de'oye yo'oyere, co'amañaje pa'ye paja'cohua'ire, pajë peocohua'ire cõcailjajë, iohua'i co'amañapi. <sup>19</sup>Jaje yo'ojë, jaiye co'amaña tsi'so timëja'cohua'i a'è, yequë mu'se ti pani huesëyere pa ja'ñere.

### Timoteore Ca Tëjiye

<sup>20</sup>Timoteo de'hua ñaquë pa'ijë'ë, më'ère de'oye yo'oja'quë api cuasa nëose'ere. Asama'ë pa'ijë'ë, iye yeja do'i peo coca, ta'ñe asayerë pa'ë caye,

coa cosoye a'ë. <sup>21</sup>Yecohua'i Maija'quëre pa'ire paji cuasacohua'ipi jare ta'ñe asayere pa'ë cajë yo'ojë, tsoe ne huesëhuë, tñëna.

Maija'quëpi mësarute necaina, de'oye pa'ijë'ë. Jaje pa'ija'quë.